

ഓണത്തിന് മുൻപ് സംസ്ഥാനത്തെ 20,000 കിലോമീറ്റർ തോടുകള് വൃത്തിയാക്കും: മന്ത്രി തോമസ് ഐസക്

ഓണത്തിന് മുൻപ് സംസ്ഥാനത്തെ 20,000 കിലോമീറ്റർ തോടുകള് വൃത്തിയാക്കാനാണ് സർക്കാർ തീരുമാനമെന്ന് ധനകാര്യ - കയർ വകുപ്പ് മന്ത്രി ഡോ. ടി. പി. ഓ. തോമസ് ഐസക്. മാരാരിക്കുളം വടക്ക് പഞ്ചായത്ത് പരിധിയിൽ വരുന്ന കരിക്കാട് തോടിന്റെ പുനരുജ്ജീവന പദ്ധതി ഉദ്ഘാടനം ചെയ്യുകയായിരുന്നു മന്ത്രി.

വരാനിരിക്കുന്നത് സർവതോമുഖമായ മാറ്റത്തിന്റെ വർഷമായിരിക്കും. മുൻപെങ്ങും കണ്ടിട്ടില്ലാത്ത വികസന പ്രവർത്തനങ്ങളാണ് സർക്കാർ നടപ്പാക്കി വരുന്നത്. അത്തരം വികസന പ്രവർത്തനങ്ങളിൽ റോഡ് വൃത്തിയാക്കൽ പോലെ പ്രധാനപ്പെട്ടതാണ് തോട് വൃത്തിയാക്കലും. ഓണത്തിന് മുൻപ് സംസ്ഥാനത്തെ 20000 കിലോമീറ്റർ തോടുകള് വൃത്തിയാക്കാനാണ് സർക്കാർ തീരുമാനിച്ചിട്ടുള്ളത്. ഇതിനു സർക്കാറിനൊപ്പം പഞ്ചായത്തുകളും പ്രവർത്തിക്കണമെന്നും മന്ത്രി പറഞ്ഞു.

പഞ്ചായത്തുകൾക്കു കീഴിലുള്ള മുഴുവൻ തോടുകളും തൊഴിലുറപ്പിൽ ഉൾപ്പെടുത്തി ചെളി വാരി വൃത്തിയാക്കുന്നതിനൊപ്പം തോടിന്റെ ഭിത്തിയെ കയർ ഭൂവസ്ത്രം കെട്ടി സംരക്ഷിക്കണമെന്നും അദ്ദേഹം പറഞ്ഞു.

തീരലീശ മേഖലയിൽ ഉച്ചഭക്ഷണത്തിനായി ആരും ബുദ്ധിമുട്ടരുത്. ഇതിനായി പഞ്ചായത്തിന്റെ മേൽനോട്ടത്തിൽ ഉച്ചഭക്ഷണ കേന്ദ്രങ്ങള് തുടങ്ങണമെന്നും മന്ത്രി പറഞ്ഞു. പദ്ധതിയുടെ തുടക്കമെന്ന നിലയിൽ പഞ്ചായത്തിലെ മൂന്നു കേന്ദ്രങ്ങളിൽ ഉച്ചഭക്ഷണകേന്ദ്രങ്ങള് മാർച്ച് ഒന്നിന് ആരംഭിക്കുമെന്ന് പ്രസിഡന്റ് അഡ്വ. ഡി. പ്രിയേഷ്കുമാർ പറഞ്ഞു.

ശ്യാമപ്രസാദ് മുഖർജി റൂർബൻ പദ്ധതിപ്രകാരം 88 ലക്ഷം രൂപയാണ് തോട് നവീകരണത്തിനായി മാറ്റിവെച്ചിരിക്കുന്നത്.

ചടങ്ങിൽ മാരാരിക്കുളം വടക്ക് പഞ്ചായത്ത് പ്രസിഡന്റ് അഡ്വക്കേറ്റ് ഡി. പ്രിയേഷ് കുമാർ അധ്യക്ഷത വഹിച്ചു. കഞ്ഞിക്കുഴി ബ്ലോക്ക് പഞ്ചായത്ത് പ്രസിഡന്റ് പ്രഭാ മധു , ജില്ലാ പഞ്ചായത്ത് അംഗങ്ങളായ ജമീല പുരുഷോത്തമൻ, സന്ധ്യാ ബെന്നി, പഞ്ചായത്ത് ആരോഗ്യ വിദ്യാഭ്യാസ സ്റ്റാൻഡിങ് കമ്മിറ്റി ചെയർമാൻ കെ. കെ. രമണൻ, വികസന സ്റ്റാൻഡിങ് കമ്മിറ്റി ചെയർമാൻ പി. ബി. സുര, തുടങ്ങിയവർ സംസാരിച്ചു. (ചിത്രമുണ്ട് )

